


ሃናጺ ጽምዶ – ንርግኣትን ዕብዮትን ህዝብታት ዞባና!



ዞባና፡ ዞባ ቀርኒ ኣፍሪቃን ቀይሕ ባሕሪን፡ ብሰሪ ዘቤታዊ ድኻማትን፡ ነዚ ድኻማት'ዚ ዝመዘመዘ ዝዚፍ ምትእትታው ግዳማውያን ኣይልታትን፡ ብፖለቲካዊን ቁጠባዊን ቅልውላዋት፡ ብኣዕናዊ ኩፍት፡ ግጭታትን ሽበራዊ መጥቃዕቲታትን ዝሕመስ ዘሎ ዞባ እዩ። ኣብ ሶማሌ ነዊሕ ዝገበረ ገና ዘይሰኸነ ሕንፍሽፍሽ፡ ኩፍት ኣድሕድ ደቡብ ሱዳን፡ ቅልውላው የመን፡ ኣብ ዝተፈላለያ ሃገራት ማእከላይ ምብራቕን ሰሜን ኣፍሪቃን ዝተወልዐ ህዝባዊ ናዕብታት ዘምጽኡ ምቅይያራት፡ ዝፈጠሮ ባዶሽን ዘኸተሎ ዝዚፍ ዕንወት፡ ህልቂትን ሰደትን፡ ኣብ ኣያሎ ሃገራት ዘሎ ውሽጣዊ ዘይምርግጋእን ጸጥታዊ ጸገማትን፡ ከምኡ'ውን በዚ ሕንፍሽ ኩነታት ባይታ ረኺቡ ከሰፋሕፍሕ ዝጸንሐ ተግባራት ሽበራ፡ እቶም ዓበይቲ ግድላት ናይዚኮይኑ ኣሎ እዮም።

ኣብ ከምዚ ዓይነት ኣደገኛ ሃዋህው፡ ውሽጣዊ ርግኣትን ሰኽነትን ምውሓስ

ብቕዳምነት፡ ብካልኣይ ደረጃ ድማ፡ ዘባዊ ሰላምን ጸጥታን ምርግጋጽ፡ ቀዳምነት ከሰራዕ ዝግብኦ፡ ሓባራዊ ዕማም ህዝብታትን መንግስታትን ዘባና ኮይኑ ኣሎ። ኣብ ዘባና ዘለዉ፡ ብዙሕ ዝዓይነቶም ግጭትታትን ቅልውላዎትን፡ ኣብ መንጎ ህዝቢ ሓዲ ሃገር ንሓድሕዱ ኮነ ኣብ መንጎ ህዝብታት ጎዶብ ብዘሎ ዓሚቕ፡ ጽልኢን ዘይምትእምማንን ናይ ምትዕብላል መንፈስን ዝተፈጥሩ ኣይኮነን። ሙብዛሕትኣም ብግጉይ ዘቤታዊ ፖሊሲታትን፡ ነዚ ድኻማትዚ ዝመዝመዘ ግዳማዊ ጣልቃታትን ዝተሓንከሩ እዮም። ስለዚ ድማ፡ መንግስታትን ህዝብታትን ዘባና፡ ግዳማዊ ምትእትታውን ምእህጻር ጉዳያትን ካብ ዝዕድም ጎደና ተኣልዮም፡ ጉዳያቶም ባዕሎም ንምፍታሕ፡ ብደረጃ ውልቀ ሃገር ዘሎ ዘቤታዊ ጸገማት ይኹን ብደረጃ ዘባ ዘሎ ብድሆታት ንምፍታሕ ተበግሶ ክወስዱ ዘለናዮ መድረኽ ሓላፍነት የስክሞም እዩ። ዘባና ካብዚ ሕንኩር ኩነታት ወጺኡ ናብ ንቡር ክምለስ ክኸእል ኣለዎ። ካብ ዘባ ግጭትን ቅልውላውን ሸበራን ናብ ዘባ ሰላምን ልምዓትን ምትሕግጋዝን ክቕየር ኣለዎ። እዚ ንክኸውን ድማ፡ ኣብ መንጎ ሃገራትን መንግስታትን ዘባና፡ ሰፊሕ ኣጠማምታን ሓባራዊ ኣመለኻኽታን ምምዕባል፡ ዘባዊ ሰላምን ጸጥታን ንምርግጋጽ ንጡፍ ተበግሶ ብምውሳድ፡ ንምዕዋቱ ብቅንዕናን ተወፋይነትን ምስራሕ የድሊ።

ራእይ ህዝቢ ኤርትራ፡ ሰላምን ፍትሒን ዝሰፈና ሃገረ ልምዓትን ቀጻሊ ዕብየትን ምህናጽ እዩ። እዚ ዘቤታዊ ራእይዚ ከሰምር ግን፡ ህላዌ ርጉእን ተመላላእን ጎዶብ፡ ቅርዕው ዘባዊን ዓለማዊን ኩነት ወሳኒ ምዃኑ፡ ጽኑዕ እምነት ህዝቢን መንግስቲን ኤርትራ እዩ። ካብዚ ብምብጋስ ሃገራዊ ቻርተርና፡ ፖሊሲ ዝምድናታት ወጻኢ ኤርትራ፡ ኣብ ናጽነትን ሃገራዊ ረብሓን ዝተመስረተ ናይ ሰላምን ዘይሻርነትን ፖሊሲ ምዃኑ ብምጉላሕ፡ ኤርትራ ምእንቲ ሰላምን ምርግጋእን ዘባናን ዓለምን ብንኡስ ዓቕማ ኣበርክቶ ክትገብር፡ ብጎረባብቲን ከባቢን ጀሚራ፡ ዓይነት ፖለቲካዊን ቁጠባዊን ስርዓት ብዘየገድስ፡ ምስ ኩሎም መንግስታትን ሃገራትን ዓለም፡ ኣብ ናጽነትን ምዕሩይ ሸርክነትን ዝምስረት፡ ግዝኣታዊ ሓድነትን ሃገራዊ ክብርን ዝሕሉ፡ ልዕልና ኣህጉራዊ ሕገ ዝምእዘዝ፡ ኩሉ መዳያዊ ምትሕግጋዝ ንምምዕባል ክትሰርሕ ከምዝግባእ የነጽር።

ነዚ ፖሊሲዚ መሰረት ብምግባር፡ ኤርትራ ምስናይ ኩሉ ዝገጠማ ብድሆታትን ዲፕሎማሲያዊ ተነጽሎን ንምስግዳድ ኣብ ልዕሊኣ ክካየድ ዝጸንሐ ኣጸላሚ ዘመተታትን፡ ብደረጃ ዘባ ሰላም፡ ርግኣትን ጸጥታን ንምርግጋጽ፡ ሓባራዊ ቁጠባዊ ምዕባልን ሸርክነትን ዜደንፍዕ ውሑስ ባይታ ንምፍጣር፡ ብዓቕማ ብሃናጺ ጽምዶ፡ ብቕኑዕ ድሌትን ልዑል ተገዳስነትን ክትሰርሕ ጸኒሐ ኣላ።

መርገጺ ኤርትራ፡ ኣብ ዘባዊን ዓለማዊን ጉዳያት፡ ፍትሒ ዘድምጽ፡ ዘይቅኑዕ

ተግባራት ብትብዓት እናነቅፈ መስተካኸሊ ሓሳባት ዘፍልቅ፡ ብዘይካ ባህጊ ርግኣትን ዕብየትን ካልእ ኣጀንዳ ዘይብሉ፡ ጥዑይን ምዕሩይን ዝምድና ህዝብታት ዜማዕዱ ፖሊሲ ሰላምን ዘይሻርነትን እዩ። በዚ መንፈስ'ዚ ኤርትራ፡ ኣብ ኣፈታትሓ ግጭታት ዘባና ዘለዎ መርገጺ ብቕንዕና ክትገልጽን፡ ምቕሉል ኣበርክቶ ክትግበርን ጸኒሓ እያ። ካብ ቅኑዕ ባህጊ ዝብገስ መርገጺ ኤርትራ፡ ነቶም ኣህዛብ ሓድሕድ ኣናቕሑዮም፡ ቀጻልነት ምዝመዛን ግብትናን ኬውሕሱ ዝደልዩ ሓይልታት ኣይምእምኡምን ይኸውን። ስለ'ዚ ድማዩ፡ ኤርትራ፡ ኣብ ዲፕሎማሲያዊ ተነጽሎ ንኸትሕጸር፡ ሰፊሕ ናይ ምስይጣን ዘመተ ክካየድ ዝጸንሐ። እንተኾነ ህዝቢን መንግስቲን ኤርትራ፡ በዚ ተጸብኣታት'ዚ ማእዘኖም ከይስሓቱ፡ ንውዲት ተነጽሎ ፈንጢሶም ብምውጻእ፡ ኣብ ቅኑዕ መስመርም ይምርሹ ኣለዉ። ምስቲ ካብ ግዜ ናብ ግዜ ኣብ ኣህዛብ ዘባናን ዓለምን እናበረኸ ዝመጽእ ዘሎ ሰላምን ፍትሒን ዝጠልብ ንቕሓት ተኣሳሲሩ ድማ፡ እዚ ቅኑዕን ሰጻሚን ፖሊሲ'ዚ፡ ተቐባልነቱን ውጽኢቱን እናሰፍሐ ከምዝኸይድ ኣየጠራጥርን። ሃናጺ ጽምዶ – ንርግኣትን ዕብየትን ህዝብታት ዘባና!